



மரக்கிளைகளுக்கு நடுவில் தலை சிக்கி சிறுமி மரணம்!

பலாங்கொடை - மாமல்குறு பிரதேச வீடொன்றிலிருந்து ரம்பட்டான் மரத்திலேறிய 10 வயதுச் சிறுமி ஒருவர் பரிதாபகரமாக உயிரிழந்துள்ளார். ரம்பட்டான் பறிப்பதற்காக மரத்திலேறிய சிறுமி மரத்திலிருந்து தவறி விழுந்து, இரண்டு கிளைகளுக்கு மத்தியில் அவரது தலை சிக்கியதால் உயிரிழந்துள்ளார்.



பயணக் கட்டுப்பாடு ஜூன் 21 வரை நீடிப்பு



இராணுவத் தளபதி அறிவிப்பு

இலங்கையில் தற்போது அமுலில் உள்ள பயணக் கட்டுப்பாட்டை ஜூன் 21 ஆம் திகதி வரையில் நீடிக்கத் தீர்மானித்துள்ளோம்.

- இவ்வாறு கொரோனாத் தடுப்புக்கான தேசிய செயற்பாட்டு மையத்தின் தலைவரும் இராணுவத் தளபதியுமான ஜெனரல் சவேந்திர சில்வா தெரிவித்தார்.

கடந்த மே 21 ஆம் திகதி முதல் நாடு முழுவதும் அமுல்படுத்தப்பட்ட பயணக் கட்டுப்பாடு ஜூன் 14 ஆம் திகதி அதிகாலை 4 மணியுடன் தளர்த்துவதற்கு முதலில் தீர்மானிக்கப்பட்டிருந்தது.



மீன்களின் இனப்பெருக்கத்துக்காக வடக்குக் கடலில் பஸ்கள் இறக்கம்!



(இ.கலையமுதன்)

கடல்வாழ் உயிரினப் பல்வகைமையை விருத்தி செய்யும் திட்டத்தின் கீழ், பாவனையில் இருந்து கழித்துவிடப்பட்ட பஸ்களை வடக்குக் கடலில் இறக்கும் செயற்திட்டம் இன்று முன்னெடுக்கப்பட்டுள்ளது.

இலங்கைப் போக்குவரத்துச் சபையின் யாழ்ப்பாணம் மற்றும் மன்னார் சாலைகளில்



கொரோனாவில் இருந்து மீண்ட சஜித் மனைவியுடன் விகாரையில் வழிபாடு



கொரோனாத் தொற்றால் பாதிக்கப்பட்டிருந்த எதிர்க்கட்சித் தலைவர் சஜித் பிரேமதாஸவும் அவருடைய மனைவியும் குணமடைந்துள்ளனர்.

அவர்கள் இருவரும் கொழும்பு - 02 காங்காராம விகாரைக்குச் சென்று மத வழிபாடுகளில்



இரு திருடர்கள் மடக்கிப் பிடிப்பு

யாழ்ப்ப., உடுவில் தொம்பை வீதியில் உள்ள ஆசிரியர் ஒருவரின் வீட்டுக்குள் கதவு கழற்றி உள்ளே புகுந்து நீர் இறைக்கும் மோட்டாரைத் திருடி தப்பித்த இருவர் ஊர் மக்களால் மடக்கிப் பிடிக்கப்பட்டனர்.

ஓட்டுமடத்தைச் சேர்ந்த இருவரே இன்று நண்பகல் பட்டப்பகலில் வீடு புகுந்து மோட்டார் திருடி தப்பித்த வேளை சிக்கிக்கொண்டனர்.



கொக்குவில்லில் விசேட சோதனை



(இ.கலையமுதன்)

யாழ்ப்ப., கொக்குவில்லில் பகுதியில் பொலிஸ் மற்றும் பாதுகாப்புப் படைபினரால் இன்று விசேட சோதனை நடவடிக்கை முன்னெடுக்கப்பட்டது.

நாடு பூராகவும் கொரோனா வைரஸ் தொற்றைக் கட்டுப்படுத்தும் நோக்கத்துடன் பயணத்தடை அமுல்படுத்தப்பட்டுள்ளது.

இந்நிலையில், யாழ்ப்ப. குடாநாட்டில் பயணத் தடையை மீறி வீதிகளில் அதிகமானோர் பயணிப்பதைக் கட்டுப்படுத்தும் முகமாக யாழ்ப்பாணம்



மேலும் 101 பேர் பரிதாபச் சாவு ஒரே நாளில் அதிக காவு பதிவு



2 ஆயிரத்தைத் தாண்டியது கொரோனா உயிரிழப்பு

இலங்கையில் மேலும் 101 கொரோனா மரணங்கள் பதிவாகியுள்ளன என்று அரசு தகவல் திணைக்களம் இன்று அறிவித்துள்ளது.

அதன்படி, இலங்கையில் இதுவரையில் கொரோனா வைரஸ் தொற்றுக்குள்ளாகி உயிரிழந்தவர்களின் மொத்த எண்ணிக்கை 2 ஆயிரத்து 11ஆக அதிகரித்துள்ளது.

நாளொன்றில் வெளியிடப்பட்ட அதிகபட்ச கொரோனாகடந்த 10 நாட்களில் இலங்கையில் 527 கொரோனா மரணங்கள்



இடைக்காலத் தடைக் காலத்துக்குரிய கொடுப்பனவை கொரோனா நிவாரணப் பணிக்கு வழங்கினார் மேயர்!



(இ.கலையமுதன்)

யாழ்ப்பாணம் மாநகர மேயர் சட்டத்தரணி வி.மணிவண்ணன் நீதிமன்றத்தால் யாழ்ப்ப. மாநகர சபை அமர்வுகளில் கலந்துகொள்வதற்கு விதிக்கப்பட்ட இடைக்காலத் தடைக் காலத்துக்குரிய கொடுப்பனவை தற்போதைய கொரோனாக்கால நிவாரணப் பணிக்கு ஒதுக்கியுள்ளார்.

அந்த இடைக்காலத்தில் நாடாளுமன்றத் தேர்தல் காலம் மற்றும் தொலைபேசி கொடுப்பனவுகள் என்பன தவிர்ந்து கிடைக்கப் பெற்ற 4 லட்சத்து 38 ஆயிரம் ரூபா பணத்தையே கொரோனாக்கால நிவாரணப்



எரிபொருள் விலையை அதிகரிக்கத் தீர்மானம்

எரிபொருள் விலையில் திருத்தம் மேற்கொள்வதற்கு வாழ்க்கைச் செலவு தொடர்பான அமைச்சரவை உப குழு அனுமதி வழங்கியுள்ளது.

திருத்தம் மேற்கொள்ளப்படும் திகதி விரைவில் அறிவிக்கப்படும் என்று அமைச்சர் உதய கம்மன் பில தெரிவித்தார்.

இதன்படி எரிபொருள் விலை விரைவில் அதிகரிக்கக் கூடும் என அறியமுடிகின்றது.

அவ்வாறானதொரு அதிகரிப்புக்கே வாழ்க்கைச் செலவு தொடர்பான அமைச்சரவை உப குழு அனுமதி



கொக்குவில்லில்

(முதலாம் பக்கத் தொடர்ச்சி)
பொலிஸாரால் தொடர்ந்து விசேட சுற்றி வளைப்பு சோதனை நடவடிக்கை மேற்கொள்ளப்பட்டு வருகின்றது.

இதன்போது சுகாதார நடைமுறைகளைப் பின்பற்றாதோர் பொலிஸாரால் கடுமையாக எச்சரிக்கை செய்யப்பட்டு வீடுகளுக்குத் திருப்பி அனுப்பப்பட்டு வருகின்றனர்.

எரிபொருள் விலை.....

(முதலாம் பக்கத் தொடர்ச்சி)
வழங்கியுள்ளது.

உலக சந்தையில் எரிபொருள் விலை அதிகரிக்கப்பட்டபோதிலும், 21 மாதங்களாக விலை அதிகரிப்பை நாம் செய்யவில்லை. மக்களின் வாழ்வாதாரத்தைக் கருத்தில் கொண்டு அதிகரிப்பு செய்யாமல் இருந்தோம். அதிக விலைக்கு எரிபொருளை வாங்கி குறைந்த விலைக்கு விற்பனை செய்வதால் அரசுக்கு பெரும் நட்டம் ஏற்பட்டுள்ளது என்று அமைச்சர் உதய கம்மன்பில சுட்டிக்காட்டினார்.

மீன்களின்

(முதலாம் பக்கத் தொடர்ச்சி)
(டிப்போ) பாவனைக்கு உதாவது எனக் கழித்து விடப்பட்ட பஸ்களின் வெளி உடல் பகுதிகள் (பொடி) கடலுக்குள் இறக்கி விடப்பட்டுள்ளன.

அவற்றைக் கடலினுள் இறக்கி விடுவதன் மூலம் மீன்களின் இனப் பெருக்கத்துக்கு உதவும் எனக் கூறப்படுகின்றது. இதற்காகவே வடக்குக் கடலில் இன்று 40 பஸ்கள் அவ்வாறு கடலில் இறக்கி விடப்பட்டுள்ளன.

கொரோனாவில் இருந்து..

(முதலாம் பக்கத் தொடர்ச்சி)
ஈடுபட்டுள்ளனர்.

கொரோனாத் தொற்றுக்கு உள்ளாகி கொழும்பிலுள்ள தனியார் வைத்தியசாலையில் தங்கி சிகிச்சை பெற்று வந்த இருவரும், கொரோனாவில் இருந்து மீண்டுநலம் பெற்று வீடு திரும்பியுள்ளனர்.

மேலும் 101 பேர்.....

(முதலாம் பக்கத் தொடர்ச்சி)
பதிவாகியுள்ளன.
இதன் காரணமாக பயணத் தடை 21 ஆம் திகதி அதிகாலை 4 மணி வரையில் தொடரும் என அறிவிக்கப்பட்டுள்ளது.

இரு திருடர்கள்...

(முதலாம் பக்கத் தொடர்ச்சி)
வீட்டின் கதவு கழற்றிவிட்டு உள்ளே புகுந்த இருவரும் மோட்டார் நீர்ப்பம்பியைத் திருடிக் கொண்டு தப்பித்த வேளை வீட்டிலிருந்த பெண் கண்டுள்ளார். அவர் குரல் எழுப்பியதால் அயலவர்கள் கூடி திருடர்கள் இருவரையும் மடக்கிப் பிடித்து நையப்புடைத்தனர்.

சுன்னாகம் பொலிஸாருக்கு வழங்கிய தகவலின் அடிப்படையில் சம்பவ இடத்துக்கு வந்த பொலிஸார் சந்தேகநபர்கள் இருவரையும் கைதுசெய்து அழைத்துச் சென்றனர்.

மரக்கிளைகளுக்கு....

(முதலாம் பக்கத் தொடர்ச்சி)
பலாங்கொடை ரத்மலவின்ன பாடசாலையில் தரம் 6இல் கல்வி கற்கும் மலீசா தத்சரணி என்ற சிறுமியே இவ்வாறு மரணமடைந்துள்ளார்.

20 அடி உயரமான ரம்புட்டான் மரத்திலிருந்தே குறித்த சிறுமி விழுந்துள்ள நிலையில், வைத்தியசாலையில் சேர்க்கப்படும்போது உயிரிழந்துள்ளார்.

பயணக் கட்டுப்பாடு..

(முதலாம் பக்கத் தொடர்ச்சி)
எனினும், கொரோனாத் தொற்றுப் பரவல் நிலைமையைக் கருத்தில் கொண்டு பயணக் கட்டுப்பாட்டை மேலும் ஒரு வார காலத்துக்கு நீடிக்க முடிவு எடுக்கப்பட்டுள்ளது என இராணுவத் தளபதி இன்று மாலை அறிவித்தார். இதன்படி பயணக் கட்டுப்பாடுதளர்வின்றி 21ஆம் திகதி அதிகாலை 4 மணி வரையில் தொடரும் எனவும் அவர் மேலும் தெரிவித்தார்.

இடைக்காலத்

(முதலாம் பக்கத் தொடர்ச்சி)
பணிக்கு ஒதுக்கியுள்ளமை குறிப்பிடத்தக்கது.

கடந்த உள்ளூராட்சி சபைத் தேர்தல் மூலம் யாழ். மாநகர சபையில் கிடைக்கப்பெற்ற ஆசனங்கள் ஊடாக விகிதாசார அடிப்படையில் தமிழ்த் தேசிய மக்கள் முன்னணியின் தேசிய அமைப்பாளராக இருந்த சட்டத்தரணி வி.மணி வண்ணன் கட்சியால் தேர்ந்தெடுக்கப்பட்டு மாநகர சபை உறுப்பினரானார்.

மாநகர சபை உறுப்பினராகக் கட்சியால் நியமிக்கப்பட்டு ஓரிரு மாதத்தில், யாழ்ப்பாணம் மாநகர சபை எல்லைக்குள் நிரந்தரமாக வதியாத ஒருவரை உறுப்பினராகத் தேர்ந்தெடுத்தமை உள்ளூராட்சி சபைத் தேர்தல் விதியை மீறும் செயல். எனவே, அகில இலங்கை தமிழ் காங்கிரஸால் தேர்ந்தெடுத்து அனுப்பப்பட்ட யாழ்ப்பாண மாநகர சபை உறுப்பினர் வி. மணி வண்ணனை அந்தப் பதவியிலிருந்து நீக்கி கட்டளையிடவேண்டும் எனக் கோரி மாநகர சபை எல்லையில் வதியும் வாக்காளர் ஒருவரின் சார்பில் ஜனாதிபதி சட்டத்தரணி எம்.ஏ.சுமந்திரன் மேன்முறையீட்டு நீதிமன்றில் நீதிப் பேராணை மனுவைத் தாக்கல் செய்தார்.

குறித்தமனுமீதான விசாரணைகளை அடுத்து மணிவண்ணன் சபை அமர்வுகளில் பங்கெடுக்க மேன்முறையீட்டு நீதிமன்றம் இடைக்கால தடை விதித்தது. இடைக்காலத் தடை உத்தரவுக்கு ஆட்சேபனை தெரிவித்து மணிவண்ணன், உயர்நீதிமன்றத்தில் மேன்முறையீட்டு செய்தார்.

தேர்தல் காலத்தில் கட்சிக்கும் மணி வண்ணனுக்கும் இடையில் காணப்பட்ட உட்புசல்கள் தேர்தல் முடிவடைந்த பின்னர் பகிரங்கமானது.

இந்நிலையில், மணிவண்ணனைத் தமிழ்த் தேசிய மக்கள் முன்னணியில் இருந்து நீக்குவதாக அறிவித்தனர். அத்துடன் மணிவண்ணனுடன் சேர்ந்தவர்களையும் நீக்குவதாக தமிழ் தேசிய மக்கள் முன்னணியினர் முடிவெடுத்தனர்.

மணிவண்ணனை நீக்குவதாக தமிழ்த் தேசிய மக்கள் முன்னணி அறிவித்ததை அடுத்து நாடாளுமன்ற உறுப்பினர் ஜனாதிபதி சட்டத்தரணி எம்.ஏ.சுமந்திரன் மேன்முறையீட்டு நீதிமன்றில் மணிவண்ணன் மாநகர சபை உறுப்பினராகப் பதவி வகிக்க முடியாது எனத் தொடர்ந்த மனுவை கடந்த வருடம் ஒக்டோபர் 13ஆம் திகதி மீளப் பெற்றுக் கொண்டார். அதனால் மணி வண்ணன் மீண்டும் மாநகர சபை உறுப்பினராக சபை அமர்வுகளில் கலந்துகொண்டமை குறிப்பிடத்தக்கது.

Education Page

வாரம்தோறும் ஞாயிற்றுக்கிழமைகளில் காலைக்கதிர் பத்திரிகையில் மாணவர்களின் ஆக்கங்களைத் தாங்கி வெளிவரும் ஆங்கில பக்கத்திற்கு (Education page) தங்கள் பிள்ளைகளின் ஆங்கில மொழியிலான ஆக்கங்களை கீழ்வரும் மின்னஞ்சல் முகவரிக்கு அனுப்பி வைக்கவும். மறக்காமல் மாணவர்களின் முழுப்பெயர், பாடசாலை, தரம், தொடர்பு இலக்கம் ஆகியவற்றைக் குறிப்பிட்டு அனுப்புவர்கள்.

Kalaikkathiredu@gmail.com
076 443 8622

நாளைய காலைக்கதிர் இதழில் தரம் - 09 இற்கான விஞ்ஞான பாட பயிற்சி வினாத்தாள்கள் இணைக்கப் பட்டுள்ளது.

47 ஆவது இடி

செம்மண்

மகி

நவ்வுதா?

நெஸ்லே தயாரிப்புகள் பலவும் ஆரோக்கிய தரச் சோதனையில் தோல்வி

உங்களுக்கு அருகிலுள்ள முகவர்களிடம் பத்திரிகையை பெற்றுக்கொள்ள முடியும்..!!

செம்மண் வார இதழை பெற விரும்புவர்கள் 0764438622 என்ற இலக்கத்தினூடாக தொடர்பு கொண்டு பெற்றுக் கொள்ள முடியும்..!!

வாசிக்கத் தவறாதீர்கள்

ஔஸிம்பிக் எங்களைக் கொஸ்ஷும்

கொரோனாவை பரப்பியோர் வேற்றுக்கிரகவாசிகளா?

யாழ்ப்பாணத்தில் விளைந்தது கறுவா

தடுப்பூசியும் அரசியலும்

வாசகர்களின் நன்மதிப்பைப் பெற்ற பஸ்கவை வார இதழ்

“கொரோனாவை வெற்றி செய்வதற்கு அவதூறல்தான் செயற்படுங்கள்”

நமது பார்வை

உண்மை - நேர்மை - பக்கம் சாராமை

ஆசிரியரிடம்: 30, கல்லூரி வீதி, யாழ்ப்பாணம் மின்னஞ்சல் - kalaikkathirnews@gmail.com
தொலைபேசி - 021 222 3000 இணையம் - onlinekathir.com

கொரோனாக் குழப்பத்தில் அரசு

நாட்டை உலுக்கி வரும் கொரோனாப் பேரிடரைக் கட்டுப்படுத்தும் விடயத்தில் இலங்கையின் அதிகாரப் பீடம் பெருங் குழப்பத்தில் இருப்பது அப்படிமமாக வெளிப்பட்டிருக்கின்றது.

தடுப்பு நடவடிக்கை விடயங்களில் உரிய வேளையில், உரிய சமயங்களில், செய்ய வேண்டியவற்றை மேற்கொள்ளாமல் தாமதித்தும், செய்யக் கூடாத சமயங்களில் அந்த நடவடிக்கைகளை மேற்கொண்டும் அதிகாரப் பீடம் எல்லா விடயங்களையும் போட்டுக் குழப்பியிருப்பது பலத்த விமர்சனங்களுக்கும் கண்டனங்களுக்கும் உள்ளாகியிருக்கின்றது.

கொவிட் - 19 வைரஸ் பரவலின் மூன்றாவது அலையைக் கட்டுப்படுத்துவதில் இலங்கை திணறிக் கொண்டிருக்கின்றது. தடுப்புகள் வழங்கலில் உரிய செயற்றிட்டம் ஒன்று பின்பற்றப்படவேயில்லை என்று சர்வதேச மன்னிப்புச் சபையே பகிரங்கமாகச் சுட்டிக்காட்டியிருக்கின்றது.

நாட்டு மக்கள் அனைவருக்கும் தடுப்புகள் கிடைப்பதை உறுதி செய்யும் கடப்பாடு இலங்கை அரசுக்கு இருக்கின்றது. ஆனால் அனைத்து மக்களுக்கும் காலதாமதமின்றி தடுப்புகள் கிடைப்பதை உறுதி செய்யும் தேசிய ரீதியான செயற்றிட்டம் எதுவும் இலங்கையிடம் கிடையாது என்றும் அது சுட்டிக்காட்டியிருக்கின்றது.

தடுப்புகள் வழங்கல் திட்டம் பற்றிய முழுத் தகவல்களையும் அறிந்து கொள்ளும் உரிமை பொதுமக்களுக்கு உண்டு. ஆனால் அந்தத் திட்டம் ஒளிவு மறைவின்றி, வெளிப்படாத தன்மையுடனும் பாரபட்சம் மற்றும் பாசுபாடின்றியும் வழங்கப்படுவதான நிலைமை இல்லை என்று சர்வதேச மன்னிப்புச் சபை விசனம் தெரிவித்திருக்கின்றது.

கொரோனா வைரஸ் பரவலைக் கட்டுப்படுத்தும் நிலைமையை நெருங்க வேண்டுமாயின் இலங்கை மக்கள் தொகையில் குறைந்தது அறுபது வீதமானோருக்காயினும் தடுப்புகள் செலுத்தப்பட்டிருக்க வேண்டும் என அரசு மருந்துக் கூட்டுத்தாபனத்தின் தலைவர் விசேட மருத்துவ நிபுணர் பிரசன்ன குணசேன கூறுகின்றார்.

அதுவும் கூட, வைரஸ் உருமாறும் நிலைமை மற்றும் அதற்குத் தடுப்புகள் ஈடுகொடுக்கும் தன்மை ஆகியவற்றுக்கு அமைய இந்த விடயத்தில் பெறுபெறு மாறுபடலாம் என்றும் அவர் எச்சரித்திருக்கின்றமையும் கூட அவதானிக்கப்பட வேண்டியதாகும்.

இந்தப் பின்புலத்தில் இரண்டு விடயங்கள் நோக்கப்படல் அவசியம்.

ஒன்று - அரசு இப்போது தடுப்புகள் செலுத்தி வரும் வேகத்தை இன்னும் முக்கி விட்டால் கூட, நாட்டின் அறுபது வீதமானோருக்குத் தடுப்புகள் செலுத்தும் திட்டம் இந்த ஆண்டு இறுதியில் தன்னும் பூர்த்தியாவது துர்லபமே என்கின்றன விடயமறிந்த வட்டாரங்கள்.

அடுத்தது - இதேநேரம் பிரித்தானியாவில் கண்டறியப்பட்ட கொரோனாவின் புதிய மாறுபாடான அல்பா வைரஸ் இலங்கையின் ஒன்பது இடங்களில் பரவியுள்ளமை கண்டறியப்பட்டிருப்பதாக ஸ்ரீ ஜெயவர்த்தனபுர பல்கலைக்கழக ஆய்வில் தகவல் வெளியாகியுள்ளது.

கொழும்பு, மட்டக்களப்பு, திருகோணமலை, குளியாப்பட்டிய, வாரியப்பொல, ஹபராதுவ, திஸ்ஸமாராம, காரவிட்டிய, ராகம ஆகிய இடங்களிலேயே பிரிட்டனில் கண்டறியப்பட்ட திரிவடைந்த வைரஸ் பரவியுள்ளமை அடையாளம் காணப்பட்டுள்ளது.

அதேசமயம், இந்தியாவில் கண்டுபிடிக்கப்பட்ட மாறுபாடடைந்த ரகத்தைச் சேர்ந்த டெல்டா வைரஸ் வஸ்குறையில் உள்ள தனிமைப்படுத்தல் முகாமில் கண்டுபிடிக்கப்பட்டுள்ளது.

இந்தத் தகவல்கள் கொரோனாத் தொற்றைக் கட்டுப்படுத்தும் வதில் நமது அரசின் கையாலாகத் தன்மையை - கையறு நிலையை - அம்பலப்படுத்தும் போதுமானவை.

நேரத்துடன் நாட்டை முடக்குங்கள் என்று நிபுணர்களும் அதிகாரிகளும் வலியுறுத்தியபோது, செவிமடுக்க மறுத்தது அரசு. காலம் தாழ்த்தி முடக்கினால், நிலைமை சீரடைய முடக்க காலத்தை நீடிக்க வேண்டியிருக்கும் என்றும் அப்போது எச்சரிக்கப்பட்டது. அந்த எச்சரிக்கையையும் அரசுத் தலைமை உதாசீனம் செய்து புறக்கணித்தது.

நிலைமை மோசமடைந்ததும் பயணக் கட்டுப்பாடு என்ற அளவில் பகுதி முடக்கத்துக்கு அது இறங்கி - இணங்கி - வந்தது. ஆனாலும், அவ் விடயத்திலும் அது உறுதியாக இருப்பதாகத் தெரியவில்லை.

பயணக் கட்டுப்பாடு இரண்டு வாரங்கள் தொடர்ந்தும் தொற்றாளர் எண்ணிக்கை குறையவில்லை. பயணக் கட்டுப்பாடுகள் காரணமாக தொற்றுப் பரிசோதனைகள் குறைந்துள்ளன. ஆனால் தொற்றாளர் எண்ணிக்கை வீழ்ச்சியுறவில்லை.

மறுபுறத்தில், பயணக் கட்டுப்பாடு நடைமுறைக்கு வந்த காலத்தில் இருந்த தினசரி தொற்றுச் சாவு எண்ணிக்கை இப்போது இரட்டை மடங்காகி, ஒரே நாளில் நூறாறு தாண்டி விட்டது.

இப்படி நிலைமை மோசமாகிக் கொண்டிருக்கப் பட்டினிச் சாவைத் தவிர்க்க பயணக் கட்டுப்பாட்டை நீக்குவது பற்றி ஆராய்கின்றது என்கின்றது அரசு. வைரஸுடன் - வைரஸ் விடயத்தில் - அரசு ஆபத்தான அரசியல் சித்து விளையாட்டு விளையாடுவதாகவே தோன்றுகின்றது.

ஒட்டுமொத்தத்தில் கொரோனாக் கட்டுப்பாட்டு விடயத்தில் எல்லாவற்றையும் போட்டுக் குழப்புகிறது அரசு என்பது தெளிவு.

30 ஆயிரம் தடுப்புகள் குப்பிகளை வீணாக்கியமை; சிறப்பு மருத்துவர்கள் மீது நடவடிக்கை எடுக்குக

அரசு மருத்துவ அதிகாரிகள் சங்கம் வலியுறுத்து

பொய்யான கொவிட் தடுப்புகள் வழிகாட்டுதல்களை உருவாக்குவதில் ஈடுபட்டமைக் காகவும் 25 ஆயிரம் முதல் 30 ஆயிரம் தடுப்புகள் குப்பிகளை வீணாக்கியமைக் காகவும் தொற்றுநோயியல் பிரிவின் சிறப்பு மருத்துவர்கள் மீது சட்ட நடவடிக்கை எடுக்க வேண்டும் என்று அரசு மருத்துவ அதிகாரிகள் சங்கம் சுகாதார அமைச்சகத்தை வலியுறுத்தியுள்ளது.

அரசு மருத்துவ அதிகாரிகள் சங்கத்தின் செயலாளர் வைத்தியர் செனல்பெர்னாண்டோ கூறுகையில் -

வத்துபிட்டிவல வைத்தியசாலையிலுள்ள ஒரு குளியறையில் இருந்து மீதுமுள்ள இரண்டு அல்லது மூன்று டோஸுடன் கொவிட் தடுப்புகள் குப்பிகள் கண்டுபிடிக்கப்பட்டுள்ளன.

ஆரம்பகொவிடீல்ட் தடுப்புகள் வழிகாட்டல் அனைத்து சுகாதார சேவை அதிகாரிகளுக்கும் மற்றும் அனைத்து வைத்தியசாலைகளுக்கும் தொற்றுநோயியல் பிரிவின் நிபுணர்களால் வழங்கப்பட்டது. மேலும் ஒவ்வொரு குப்பியில் பத்து அளவுகள் உள்ளன.

இருப்பினும், தொற்றுநோயியல் பிரிவு ஒரு வழிகாட்டுதலை வெளியிட்டுள்ளது. அதாவது 'இறுதி டோஸுக்குப் பிறகு ஒரு சிறிய அளவிலான தடுப்புகள் இருந்தால், அது மற்றொரு நபருக்கு பயன்படுத்தப்படக்கூடாது என்று கூறப்பட்டுள்ளது. இந்நிலையில் வைத்தியர்கள் மற்றும் சுகாதார சேவை அதிகாரிகள், தொற்று நோயியல் பிரிவு வழிகாட்டுதல் தவறானது என்றும் தடுப்புகள் இன்னும் பயன்படுத்தப்படாமலும் இருப்பதாகக் கூறியுள்ளனர்.



இதேவேளை வழிகாட்டுதல்களை அமுல்படுத்திய பின்னர், திட்டத்தின் முதல் கட்டத்தில் சுமார் 25 ஆயிரம் முதல் 30 ஆயிரம் தடுப்புகள் குப்பிகள் வீணடிக்கப்பட்டுள்ளன.

மேலும் தொற்றுநோயியல் பிரிவு முதல் வழிகாட்டுதல்களைத் திருத்தி, அவற்றின் இரண்டாவது வழிகாட்டுதல்களை வெளியிட்டது.

அதில் ஏடி.ஐப் பயன்படுத்தி தடுப்புகள் குப்பியின் பத்தாவது அளவைத் திரும்பப் பெற்ற பின்னர், அளவு கூடுதலாக 0.5 மில்லி இருந்தால், தடுப்புகள் குப்பியில் இருந்து பதினொன்றாவது அளவைப் பயன்படுத்த அறிவுறுத்தப்பட்டுள்ளது' என அவர் சுட்டிக்காட்டியுள்ளார்.

உலருணவுப் பொதிகள் கிளிநொச்சியில் வழங்கல்



கிளிநொச்சி, ஜூன் 11 கிளிநொச்சியில் உலர் உணவுப் பொதிகள் வழங்கி வைக்கப்பட்டுள்ளன.

இதற்கமைய முறிகண்டி செல்வபுரம் பகுதியில் தெரிவு செய்யப்பட்ட 20 குடும்பங்களிற்கு 2 ஆயிரம் ரூபா பெறுமதியான உலருணவுப் பொருள்கள் வழங்கி வைக்கப்பட்டுள்ளன.

முறிகண்டி, செல்வபுரம், பொன்னகர் பகுதியில் தெரிவு செய்யப்பட்ட முதியவர்கள் மற்றும் பெண் தலைமைத்துவ குடும்பங்களை அடையாளம் கண்டு அவர்களுக்கு குறித்த உலருணவு பொதிகள் வழங்கி வைக்கப்பட்டன.

வெளிநாட்டு மதுபானப் போத்தல்களுடன் ஆறுகால்மடத்தில் ஒருவர் நேற்று கைது!

யாழ்ப்பாணத்தில் வெளிநாட்டு மதுபானப் போத்தல்கள் எனக்கூறி பொலிஸ் புலனாய்வு பிரிவினருக்கு விற்க முற்பட்ட ஒருவர் கைது செய்யப்பட்டுள்ளார்.

சுன்னாகத்தைச் சேர்ந்த சந்தேக நபர், யாழ்ப்பாணம் ஆறுகால்மடம் பகுதியில் வைத்து நேற்று (வியாழக்கிழமை) பிற்பகல் 2.30 மணியளவில் கைது செய்யப்பட்டார்.

சந்தேக நபரிடமிருந்து 6 வெளிநாட்டு மதுபானப் போத்தல்கள் கைப்பற்றப்பட்டன. சந்தேக நபருக்கு தொடர்பு எடுத்த யாழ்ப்பாணம் பொலிஸ் புலனாய்வுப் பிரிவினர்

வெளிநாட்டு மதுபானப் போத்தல்கள் தேவை எனத் தெரிவித்து ஆறுகால்மடம் பகுதிக்கு அழைத்துள்ளனர்.

அவரும் அதிகளவு விலைபேசி 6 மதுபானப் போத்தல்களுடன் வருகைதந்து அவற்றை சிவில் உடையில் இருந்த பொலிஸ் புலனாய்வுப் பிரிவினருக்கு விற்க முற்பட்ட போது கைது செய்யப்பட்டார்.

சந்தேக நபர் பயணித்த மோட்டார் சைக்கிளும் தடுத்து வைக்கப்பட்டுள்ளது. சந்தேக நபர் யாழ்ப்பாணம் பொலிஸ் நிலையத்தில் ஒப்படைக்கப்பட்டுள்ளார்.

வடமாகாண சிரேஷ்ட பிரதிபொலிஸ்மா அதிபரால் வாழ்வாதாரம் இழந்தோருக்கு உணவுப்பொருள்

கொரோனாத் தொற்று காரணமாக தமது வாழ்வாதாரத்தை இழந்து பாதிப்புக்குள்ளாகிய 50 குடும்பங்களுக்கு வடமாகாண சிரேஷ்ட பிரதிபொலிஸ்மா அதிபரின் தனிப்பட்ட நிதியின் கீழ் உலருணவுப் பொருள்கள் வழங்கப்பட்டன.

தெல்லிப்பழை மற்றும் கோப்பாய் பொலிஸ் நிலையங்களில் நேற்று (வியாழக்கிழமை) இடம்பெற்ற நிகழ்வுகளில் வடமாகாண சிரேஷ்ட பிரதிபொலிஸ்மா அதிபர் சஞ்சீவ தர்மரட்ணவால் பாதிக்கப்பட்ட பொதுமக்களுக்கு உலருணவுப் பொதிகள் வழங்கிவைக்கப்பட்டன.

தெல்லிப்பழை பிரதேசத்தில் தெரிவு செய்யப்பட்ட 25 குடும்பங்களுக்கும், கோப்பாய் பிரதேசத்தில் தெரிவு செய்யப்பட்ட 25 குடும்பங்களுக்கும் இந்த உதவிகள் வழங்கப்பட்டன. இந்நிகழ்வில் சிரேஷ்ட பிரதிபொலிஸ்மா அதிபரின் குடும்பத்தினர், பொலிஸ் உயரதிகாரிகளும் கலந்துகொண்டனர்.

தீங்கு செய்தால் வலுவான பதிலடி ரஷ்யாவுக்கு கடும் எச்சரிக்கை



ஜோ பைடன் தெரிவிப்பு

அமெரிக்க ஜனாதிபதியாக ஜோ பைடன் கடந்த ஜனவரி 20ஆம் திகதி பதவி ஏற்றார். அப்போது அந்த நாட்டை கொரோனா தொற்று ஆட்டிப்படைத்துக் கொண்டிருந்தது. இப்போது அந்த தொற்றில் இருந்து அமெரிக்கா மீண்டுவந்து விட்டது.

இந்த நிலையில் அமெரிக்க ஜனாதிபதி ஜோ பைடன் தனது முதல் வெளி நாட்டுப்பயணத்தை மேற்கொண்டுள்ளார். 8 நாள் ஐரோப்பிய பயணத்தில் முதல் கட்டமாக அவர் நேற்று இங்கிலாந்து சென்றார். மனைவி ஜில் பைடனுடன் ஏர் போர்ஸ் ஒன் விமானத்தில் அவர் சபோல்கில் உள்ள அமெரிக்க விமானப் படைத்தளமான மில்டன்ஹாலில் வந்து தரை இறங்கினார். அங்கு அவருக்கு உற்சாக வரவேற்பு அளிக்கப்பட்டது.

ஐரோப்பிய பயணத்தின் இறுதிகட்டமாக சவிட்ஸர்லாந்தில் உள்ள ஜெனிவா நகருக்கு செல்லும் ஜோ பைடன், அங்கு

ரஷ்ய அதிபர் விளாடிமிர் புடினை சந்தித்து பேசுகிறார். பருவநிலை மாற்றம், உக்ரைனில் ரஷ்ய இராணுவ தலையீடு, ரஷ்யாவின் சட்டவிரோத இணைய தளத் தாக்குதல், சிறையில் அடைக்கப்பட்டுள்ள ரஷ்ய எதிர்க்கட்சித் தலைவர் அலெக்சி நாவல்னி விவகாரம் உள்ளிட்ட பல விடயங்கள் குறித்து அவர் புடினுடன் விவாதிப்பார் என்று வெள்ளை மாளிகை வட்டாரங்கள் தெரிவித்தன.

இந்த நிலையில் சபோல்கில் அமெரிக்க விமானப்படை தளத்தில் அவர் அமெரிக்க படைவீரர்கள் மற்றும் அவர்களது குடும்பத்தினர் மத்தியில் பேசினார். அப்போது அவர் ரஷ்யாவை கடுமையாக எச்சரித்தார். அவர் கூறியதாவது:

ரஷ்ய அதிபர் புடினை சந்திக்கிறபோது

ஒரு தெளிவான செய்தியை வழங்கப்போகிறேன். நாம் ரஷ்யாவுடன் மோதலை எதிர்பார்க்கவில்லை. ரஷ்ய அரசாங்கத்திற்கு விளைவிக்கும் செயல்களில் ஈடுபட்டால் அமெரிக்கா வலுவான பதிலடி கொடுக்கும்.


இவ்வாறு அவர் கூறினார்.

இங்கிலாந்தில் கார்ன்வாலில் உள்ள கடலோர கிராமமான கார்பிஸ் பேயில் இன்று (வெள்ளிக்கிழமை) தொடங்கும் 'ஜி-7' உச்சி மாநாட்டில் ஜோ பைடன் கலந்துகொள்கிறார். கொரோனா வைரஸ் தொற்று உலகை ஆட்டிப்படைக்கத் தொடங்கிய பின்னர் உலகத்தலைவர்கள் இந்த மாநாட்டில் முதன்முதலாக நேருக்கு

நேராக சந்தித்துப்பேச உள்ளதால் இந்த மாநாடு பெரும் எதிர்பார்ப்பை ஏற்படுத்தி உள்ளது. இங்கிலாந்து பிரதமர் போரிஸ் ஜான்சன் நடத்துகிற இந்த மாநாட்டில் அமெரிக்க ஜனாதிபதி ஜோ பைடனுடன், ஜேம்ஸ் பிரதமர் ஏஞ்சலா மெர்க்கல், இத்தாலி பிரதமர் மரியோ டிராகி, ஜப்பான் பிரதமர் யோஷிஹிடே சுகா, ஐரோப்பிய கூட்டமைப்பின் சார்பில் ஐரோப்பிய கமிஷனின் தலைவர் உர்சுலா வான்டெர் லேயன், ஐரோப்பிய கவுன்ஸில் தலைவர் சார்லஸ் மைக்கேல் ஆகியோர் கலந்து கொள்கிறார்கள்.

2021 ஆம் ஆண்டின் முதல் கங்கண சூரிய கிரகணம்

கனடா மற்றும் ரஷ்யாவில்
முழுமையாக தெரிந்தது



சூரியனுக்கும், புவிக்கும் இடையே ஒரே நேர்கோட்டில் நிலவு வரும்போது, சூரிய கிரகணம் ஏற்படுகிறது. இதில் சூரியனை நிலவால் முழுமையாக மறைக்க முடியாமல், ஒரு வளையம் போல சூரியனின் வெளி விளிம்பு அதிகபட்ச கிரகணத்தின்போது வெளித்தெரிவதையே கங்கண சூரிய கிரகணம் என்கிறோம். அந்தவகையில் வானியல் அபூர்வ நிகழ்வான கங்கண சூரிய கிரகணம் ஏற்பட்டது.


இந்த ஆண்டின் முதல் சந்திர கிரகணம் கடந்த மே 26 ஆம் திகதி நிகழ்ந்தது. அதன்படி, இந்த ஆண்டின் முதல் சூரிய கிரகணம் நிகழும் என நாசா அறிவித்தது.

இந்நிலையில், இந்த ஆண்டின் முதல் கங்கண சூரிய கிரகணம் இந்திய நேரப்படி பிற்பகலில் தொடங்கியது.

கங்கண சூரிய கிரகணம் கனடா, ரஷ்யா, கிறீன்லாந்து ஆகிய நாடுகளில் முழுமையாக தெரிந்தது. அமெரிக்கா உள்ளிட்ட நாடுகளில் பகுதியளவு தெரிந்தது. கரீபியனின் சில பகுதிகள், ஐரோப்பா, ஆசியா மற்றும் வடக்கு ஆபிரிக்காவில் இந்தச் சூரிய கிரகணம் பகுதியாக தெரிந்ததாக கூறப்படுகிறது.

இந்தியாவின் அருணாச்சல பிரதேசம் மற்றும் லடாக்கில் மட்டும் சிறிது நேரம் மட்டுமே சூரிய கிரகணத்தைக் காண முடிந்தது.

கொரோனாவால் பாதிப்பு அடைந்தோர்



உலகளவில் 17.5 கோடியை தாண்டியது

சீனாவின் வுகான் நகரில் வெளிப்பட்ட கொரோனா வைரஸ் தொற்று பரவ ஆரம்பித்து ஒரு ஆண்டுகடந்து விட்டாலும் இதன் வீரியம் குறைந்தபாடில்லை.

கொரோனா பாதிப்பு அதிகமுள்ள நாடுகளின் பட்டியலில் அமெரிக்கா, இந்தியா, பிரேஷில், பிரான்ஸ், துருக்கி ஆகியவை முதல் 5 இடங்களில் உள்ளன.

இந்நிலையில், உலக அளவில் கொரோனாவால் பாதிப்பு அடைந்தோர்

எண்ணிக்கை 17 கோடி 56 லட்சத்தை கடந்துள்ளது. கொரோனா பாதிப்பில் இருந்து 15 கோடி 91 லட்சத்துக்கும் அதி கமானோர் குணமடைந்துள்ளனர்.

மேலும், வைரஸ் தாக்குதலுக்கு இதுவரை 37 லட்சத்து 88 ஆயிரத்துக்கும் மேற்பட்டோர் உயிரிழந்துள்ளனர்.

வைரஸ் பரவியவர்களில் 1 கோடி 23 லட்சத்துக்கும் அதிகமானோர் சிகிச்சை பெற்று வருகின்றனர். 84 ஆயிரத்து 700 இற்கும் அதிகமானோரின் நிலைமை கவலைக்கிடமாக உள்ளது.



சீனாவில் மாணவர்களை கவர

பெண்களை பயன்படுத்தியதால் சர்ச்சையில் பல்கலைக்கழகம்

சீனாவில் நாஞ்சிங் பல்கலைக்கழகம் செயல்பட்டு வருகிறது. இது அந்த நாட்டின் முன்னணி பல்கலைக்கழகங்களில் ஒன்றாக கருதப்படுகிறது.

அங்கு சீன தேசியக் கல்லூரி நுழைவுத்தேர்வு கடந்த திங்கட்கிழமை நடந்தது. அப்போது சமூக வலைத்தளத்தில் நாஞ்சிங் பல்கலைக்கழகத்தின் சார்பில் பெண்களை பயன்படுத்தி, மாணவர்களை கவர்ந்து இழுக்கும் வகையில் விளம்பரம் வெளியிட டனர். அதில் இடம்பெற்றிருந்த 2 புகைப்படங்கள்

பெரும் சர்ச்சையை ஏற்படுத்தி விட்டன. ஏனென்றால் அதில் ஒன்றில் அழகான ஒரு பெண், காலை முதல் இரவு வரையில் என்னுடன் நூலகத்தில் இருக்க விரும்புகிறீர்களா? எனவும், மற்றொன்றில் இன்னொரு பெண் நான் உங்கள் இளமையின் ஒரு அங்கமாக மாற விரும்புகிறீர்களா? எனவும் கூறும் வாசகங்களைக் கொண்ட அட்டைகளை ஏந்திப்பிடித்திருந்தனர்.

இந்த விளம்பரம் பெரும் சர்ச்சையை ஏற்படுத்தியது. பலரும் கண்டித்து சமூக வலைத்தளங்களில்

பதிவுகளை செய்தனர். ஒருவர், ஒரு சிறந்த பல்கலைக்கழகமாக மாணவ, மாணவிகளை கவர்ந்து இழுக்க கூடான ஆண்களையும், அழகான பெண்களையும் பயன்படுத்துவதற்குப் பதிலாக தனது வளங்கள் மற்றும் ஆசிரியர்களின் தரத்தின் அடிப்படையில் மாணவர்களை சேர்க்க வேண்டும் என கூறி இருந்தார். கடுமையான விமர்சனங்களைத் தொடர்ந்து அந்த விளம்பரத்தை நாஞ்சிங் பல்கலைக்கழகம் நீக்கியது.

இந்தியாவில் தொடர்ந்து நான்காவது நாளாக


கொரோனா பாதிப்பு குறைவடைந்து செல்கிறது



இந்தியாவில் கொரோனா பாதிப்பின் இரண்டாவது அலை மெல்ல மெல்ல கட்டுக்குள் வரத்தொடங்கியுள்ளதாகத் தரவுகள் வெளியாகியுள்ளன. தொடர்ந்து நான்காவது நாளாக இன்றும் கொரோனா பாதிப்பு ஒரு லட்சத்திற்குக் கீழ் பதிவாகியுள்ளது. இன்று காலையிலிருந்து அதற்கு முன்னதாக 24 மணிநேரத்தில் இந்தியாவில் கொரோனா பாதிப்பு விவரங்கள் குறித்த தகவலை இந்திய மத்திய சுகாதாரத்துறை அமைச்சகம் வெளியிட்டுள்ளது.

அதன்படி, 91 ஆயிரத்து 702 பேருக்கு புதிதாக கொரோனாத் தொற்று உறுதி செய்யப்பட்டுள்ளது. இதனால், இந்தியாவில் கொரோனா பரவியவர்களின் மொத்த எண்ணிக்கை 2 கோடியே 92 லட்சத்து 74 ஆயிரத்து 823 ஆக அதிகரித்துள்ளது. வைரஸால் பாதிக்கப்பட்டவர்களில் 11 லட்சத்து 21 ஆயிரத்து 671 பேர் சிகிச்சை பெற்று வருகின்றனர். கொரோனா பாதிப்பில் இருந்து கடந்த 24 மணிநேரத்தில் ஒரு லட்சத்து 34 ஆயிரத்து 580 பேர் குணமடைந்துள்ளனர். இதனால், இந்தியாவில் கொரோனாவில் இருந்து குணமடைந்தோர் மொத்த எண்ணிக்கை 2 கோடியே 77 லட்சத்து 90 ஆயிரத்து 73 ஆக அதிகரித்துள்ளது.

ஆனாலும், கடந்த 24 மணிநேரத்தில் கொரோனாத் தாக்கத்துக்கு மூவாயிரத்து 403 பேர் உயிரிழந்துள்ளனர். இதனால், இந்தியாவில் கொரோனாவால் உயிரிழந்தவர்களின் மொத்த எண்ணிக்கை 3 இலட்சத்து 63 ஆயிரத்து 79 ஆக அதிகரித்துள்ளது. இந்தியாவில் இதுவரை செலுத்தப்பட்ட கொரோனாத் தடுப்பூசிகளின் எண்ணிக்கை 24 கோடியே 60 லட்சத்து 85 ஆயிரத்து 649 ஆகவுள்ளது.



நீட் தேர்வின் தாக்கம் குறித்து ஆராய்ந்து அறிக்கை சமர்ப்பிக்க

9 பேர் கொண்ட உயர்நிலைக் குழு அமைக்கப்பட்டது

இந்த வருடத்துக்கான நீட் தேர்வு குறித்த அறிவிப்பு கொரோனாத் தொற்று காரணமாக இதுவரை வெளியாகவில்லை. கொரோனா நோய்த்தொற்றின் தாக்கம் சற்றுக் குறைந்ததும், நீட் தேர்வு தொடர்பான அறிவிப்பை தேசிய தேர்வு முகாமை வெளியிடவிருப்பதாக செய்திகள் வெளியாகியிருந்தன.

இந்த நிலையில் தமிழ்நாட்டின் மருத்துவ மாணவர் சேர்க்கையில் நீட் தேர்வின் தாக்கம் எந்த அளவில் இருக்கிறது? மாணவர்கள் இந்த தேர்வால் என்ன விளைவுகளைச் சந்திக்கிறார்கள்? என்பது உட்பட பலவற்றை ஆராய்ந்து அறிக்கையாக சமர்ப்பிக்க, முதலமைச்சர் மு.க.ஸ்டாலின் ஒரு குழுவை அமைத்து உத்தரவு பிறப்பித்திருக்கிறார்.

இது தொடர்பாக தமிழக அரசு சார்பில் நேற்று வெளியிடப்பட்டுள்ள செய்திக்குறிப்பில், 'மருத்துவ மாணவர் சேர்க்கையில் நீட் தேர்வு முறையானது சமுதாயத்தின் பின்தங்கிய நிலையில் உள்ள மாணவர்களுக்கு கடந்த சில ஆண்டுகளாக பாதிப்புகளை ஏற்படுத்தியுள்ளதா? என்பது குறித்தும், அவ்வாறு பின்தங்கிய மாணவர்களுக்கு பாதிப்புகள் ஏற்பட்டிருந்தால், அவற்றை சரிசெய்யும் வகையில், இம்முறைக்கு மாற்றாக அனைவரும் பயன்பெறத்தக்க வகையிலான மாணவர் சேர்க்கை முறைகளை வகுத்து, அவற்றை நடைமுறைப்படுத்துவதற்கான சாத்தியக்கூறுகள் பற்றியும், அவற்றிற்கான சட்டவழிமுறைகள் பற்றியும் முழுமையாக ஆராய்ந்து, அரசுக்கு பரிந்துரைகளை அளித்திட ஓய்வுபெற்ற நீதிபதி ஏ.கே.ராஜன் தலைமையில், கல்வியாளர்கள் மற்றும் சம்பந்தப்பட்ட அலுவலர்கள் அடங்கிய உயர்நிலைக்குழு ஒன்று அமைக்கப்படும் என முதலமைச்சர் மு.க.ஸ்டாலின் ஏற்கனவே அறிவித்திருந்தார்.

அந்த அறிவிப்பின்படி, ஓய்வுபெற்ற நீதிபதி ஏ.கே.ராஜன் தலைமையில், உறுப்பினர்களாக டொக்டர் ஜி.ஆர்.ரவீந்திரநாத், டொக்டர் ஜவஹர் நேசன், மருத்துவம் மற்றும் மக்கள் நல்வாழ்வுத்துறை முதன்மைச் செயலாளர், பள்ளிக்கல்வித் துறை முதன்மைச் செயலாளர், சட்டத்துறை அரசு செயலாளர், மருத்துவம் மற்றும் மக்கள் நல்வாழ்வுத்துறை முதன்மைச் செயலாளர், சிறப்புப் பணி அலுவலர், மருத்துவக்கல்வி இயக்கத்தின் இயக்குநர் ஆகியோரும், உறுப்பினர்-செயலர் மற்றும் ஒருங்கிணைப்பாளராக மருத்துவக்கல்வி கூடுதல் இயக்குநர், தேர்வுக்குழு செயலாளர் என 9 பேர் கொண்ட குழுவை அமைத்து முதலமைச்சர் உத்தரவிட்டுள்ளார்.

இந்த குழு உரிய புள்ளி விவரங்களை ஆய்வு செய்து, தமிழ்நாட்டில் உள்ள பின்தங்கிய மாணவர்களின் நலனை பாதுகாத்திட தேவையான பரிந்துரைகளை ஒரு மாத காலத்துக்குள் அரசுக்கு அளிக்கும். இந்த பரிந்துரைகளை ஆய்வுசெய்து அடுத்தகட்ட நடவடிக்கைகளை தமிழ்நாடு அரசு மேற்கொள்ளும்' என்று தெரிவிக்கப்பட்டுள்ளது.

இந்திய சுதந்திர தினத்துக்குள் மாநிலத்தில் அனைவருக்கும் தடுப்பூசி

புதுச்சேரி ஆளுநர் தமிழிசை சவுந்தரராஜன் அறிவுறுத்தல்

புதுச்சேரி மாநிலத்தில் தடுப்பூசி செலுத்தும் பணி முழு வீச்சில் நடந்துவருகிறது. இந்தநிலையில் தடுப்பூசி செலுத்துவது தொடர்பான ஆலோசனை கூட்டம் நேற்று தலைமை செயலகத்தில் உள்ள கருத்தரங்கு அறையில் நடந்தது. ஆளுநர் தமிழிசை சவுந்தரராஜன் தெலுங்கானாவில் இருந்து காணொலிக் காட்சி மூலமாக கூட்டத்தில் கலந்து கொண்டார்.

இதில் தலைமைச் செயலாளர் அஸ்வனி குமார், நிதித்துறை செயலர் அசோக் குமார், உள்ளாட்சி துறை செயலர் வல்லவன், சுகாதாரத்துறை செயலர் அருண், செய்தித்துறை செயலர் உதய குமார், ஆளுநரின் செயலர் அபிஜித் விஜய் சவுத்ரி, மாவட்ட ஊரக வளர்ச்சித்துறை செயலர் ரவி பிரகாஷ், புதுச்சேரி மாவட்ட ஆட்சியாளர் பூர்வா கார்க், கல்வித்துறை இயக்குனர் ருத்ர கவுடு உட்பட பலர் கலந்து கொண்டனர்.

இந்தக் கூட்டத்தில், புதுச்சேரியில் கடந்த 3 மாதங்களில் அதிக அளவில் தடுப்பூசி செலுத்தப்பட்டிருக்கிறது. புதுச்சேரியில் 6

கிராமங்களும், காரைக்கால் மாவட்டத்தில் 4 கிராமங்களும், 100 சதவீதம் தடுப்பூசி செலுத்தப்பட்டுள்ளது. இது குறித்து பிரதமருக்கு, நான்கடிதம் எழுதி இருக்கிறேன். ஆனால், இந்த சாதனையை மற்ற பகுதிகளுக்கும் விரிவுப்படுத்த வேண்டும். சுதந்திர தினத்திற்கு முன்பாக புதுச்சேரியில் உள்ள அனைவருக்கும் தடுப்பூசி செலுத்தியாக வேண்டும். தடுப்பூசி மட்டுமே கொரோனாவுக்கு எதிரான ஆயுதம் என்பதை மக்களுக்கு தெளிவுபடுத்த வேண்டும். தடுப்பூசி செலுத்தி கொண்டால் மட்டுமே எதிர்வரும் 3 ஆவது அலையை சமாளிக்க முடியும். தடுப்பூசி போடுவதை நாம் தீவிரப்படுத்த வேண்டும். அதற்காக ஒருவாரம் முழுவதும் தடுப்பூசி பிரசார வாரமாக கடைபிடித்து மக்களிடையே விழிப்புணர்வை ஏற்படுத்த வேண்டும்.

புதுச்சேரி மாநிலத்தில் மருத்துவர்கள், செவிலியர்கள் உள்ளிட்ட அனைத்து மருத்துவ பணியாளர்களும் குறிப்பிட்ட கால அளவிற்குள் தடுப்பூசி செலுத்தியாக வேண்டும். அரசுத் துறை செயலர்கள் தங்களது மேற்பார்வையில் உள்ள துறைகளில் பணிபுரியும் அதிகாரிகள், அரசு ஊழியர்கள் அனைவரும் தடுப்பூசி செலுத்த சுற்றறிக்கை அனுப்ப வேண்டும். கொரோனாத் தடுப்பூசி செலுத்திக் கொண்டவர்களுக்கு சலுகைகளை அறிவித்து ஊக்கப்படுத்த வேண்டும். அப்போது தான் பொதுமக்கள் தாமத முன்வந்து தடுப்பூசி செலுத்துவார்கள். அதிகாரிகள் இணைந்து பணியாற்றுவதன் மூலமாக, அனைவருக்கும் தடுப்பூசி செலுத்த முடியும் என்று ஆளுநர் தமிழிசை சவுந்தரராஜன் அறிவுறுத்தியுள்ளார்.



தமிழகத்தில் பெற்றோல், டீசலின் விலை புதிய உச்சத்தை எட்டியுள்ளது. பொதுத்துறையைச் சேர்ந்த, பாரத் பெற்றோலியம், இந்தியன் ஓயில் நிறுவனம், ஹிந்துஸ்தான் பெற்றோலியம் ஆகிய மூன்று நிறுவனங்களும் சர்வதேச கச்சா எண்ணெய் விலைக்கு ஏற்ப தினமும் பெற்றோல், டீசல் விலைகளை நிர்ணயித்து வருகின்றன. அதன்படி, கடந்த மே மாதத்தில் மட்டும் 19 முறை எரிபொருள் விலை உயர்த்தப்பட்டுள்ளது. இதனி

பெற்றோல், டீசல் விலைகள் தமிழகத்திலும் உச்சத்தைத் தொட்டன

தமிழகத்தில் பெற்றோல், டீசலின் விலை புதிய உச்சத்தை எட்டியுள்ளது. பொதுத்துறையைச் சேர்ந்த, பாரத் பெற்றோலியம், இந்தியன் ஓயில் நிறுவனம், ஹிந்துஸ்தான் பெற்றோலியம் ஆகிய மூன்று நிறுவனங்களும் சர்வதேச கச்சா எண்ணெய் விலைக்கு ஏற்ப தினமும் பெற்றோல், டீசல் விலைகளை நிர்ணயித்து வருகின்றன. அதன்படி, கடந்த மே மாதத்தில் மட்டும் 19 முறை எரிபொருள் விலை உயர்த்தப்பட்டுள்ளது. இதனி

டையே மாநிலங்களின் வரிவிதிப்பு காரணமாக ஒவ்வொரு மாநிலங்களிலும் பெற்றோல், டீசல் விலைகளில் வித்தியாசம் காணப்படுகிறது. இதன் காரணமாக ராஜஸ்தான், மகாராஷ்டிரா, மத்திய பிரதேசம் ஆகிய மாநிலங்கள் மட்டுமல்லாது தென் மாநிலங்களான ஆந்திரா, தெலுங்கானா ஆகிய மாநிலங்களிலும் ஏற்கெனவே பெற்றோலின் விலை 100 ரூபாயைக் கடந்துள்ளது. தற்போதைய விலையேற்றம் தொடர்ந்தால் தமிழகத்திலும் ஓரிரு நாளில்

பெற்றோலின் விலை 100 ரூபாயைக் கடந்துவிடும். தமிழகத்தின் தலைநகரான சென்னையில் நேற்று 96.94 ரூபாயாக இருந்த பெற்றோலின் விலை இன்று 25 காசுகள் உயர்ந்து 97.19 ரூபாய்க்கு விற்கப்படுகிறது. அதேபோல, நேற்று 91.15 ரூபாயாக இருந்த டீசலின் விலை 27 காசுகள் உயர்ந்து 91.42 ரூபாய்க்கு விற்கப்படுகிறது. தமிழகத்தில் பெற்றோலின் விலை கடந்த 10 தினங்களில் 1.70 ரூபாயை உயர்ந்துள்ளது குறிப்பிடத்தக்கது.





உரங்களை உற்பத்தி செய்ய விரைவான திட்டம் அமுலில்

உரங்களை உற்பத்தி செய்வதற்கான விரைவான திட்டத்தைத் தயாரிக்குமாறு, கிழக்கு மாகாணத்தில் உள்ள அனைத்து உள்ளூராட்சி மன்றங்களின் தலைவர்களுக்கும் மாகாண ஆளுநர் அனுராதா யஹம்பத் அறிவுறுத்தினார்.

ஏற்கனவே உரங்களை உற்பத்தி செய்து வரும் உள்ளூராட்சி மன்றங்களிடம் இந்தச் செயல்முறையை மேம்படுத்தத் தேவையான திட்டங்களை சமர்ப்பிக்குமாறும் ஆளுநர் கேட்டுக்கொண்டார்.

இதற்கிடையில், குப்பை சேகரிப்பு குறைவாக உள்ள உள்ளூராட்சி மன்றங்களில் உரங்களை உற்பத்தி செய்ய மாற்று முறைகள் பயன்படுத்தப்பட வேண்டும் என்று அவர் கூறினார்.

மேலும், மாகாண விவசாய சேவைகள் பணிப்பாளர், மாகாணத்தில் உள்ள ஒவ்வொரு விவசாய சமுதாயத்துக்கும் தங்களுக்குத் தேவையான உரங்களை உற்பத்தி செய்வதற்கான சிறப்புத் திட்டங்களைத் தயாரிக்குமாறு பணிபுரிக்கப்பட்டனர்.

மட்டக்களப்பு-நொச்சிமுனைப் பிரிவு தனிமைப்படுத்தலில் இருந்து விடுவிப்பு



மாவட்டங்களைச் சேர்ந்த சில பகுதிகள் தனிமைப்படுத்தலில் இருந்து விடுவிக்கப்பட்டுள்ளன.

திருகோணமலை மாவட்டத்தின் கிண்ணியா காவல் துறை பிரிவுக்குட்பட்ட குறிஞ்சாங்கேணி மற்றும் முனைச் சேனை ஆகிய கிராம சேவகர் பிரிவுகள் தனிமைப்படுத்தலில் இருந்து விடுவிக்கப்பட்டுள்ளன.

இலங்கையில் 7 மாவட்டங்களைச் சேர்ந்த 26 கிராம சேவகர் பிரிவுகள் தனிமைப்படுத்தலில் இருந்து விடுவிக்கப்பட்டுள்ளன. இதனை இராணுவத் தளபதி ஜெனரல் சவேந்திர சில்வா தெரிவித்துள்ளார்.

இதற்கமைய மொனரா கலை, ஹம்பாந்தோட்டை, திருகோணமலை, நுவரெலியா, மட்டக்களப்பு, கருத்துறை மற்றும் கம்பஹா ஆகிய

நுவரெலியா மாவட்டத்தின் லிந்துலை காவல்துறை பிரிவுக்குட்பட்ட சென்கும்ஸ் தோட்டம் தனிமைப்படுத்தலில் இருந்து விடுவிக்கப்பட்டுள்ளது. மட்டக்களப்பு மாவட்டத்தின் காத்தான்குடி காவல்துறை பிரிவுக்குட்பட்ட நொச்சி முனை கிராம சேவகர் பிரிவு தனிமைப்படுத்தலில் இருந்து விடுவிக்கப்பட்டுள்ளதாக அறிவிக்கப்பட்டுள்ளது.



மட்டக்களப்பில் வீரியம் கூடிய திரிவுபட்ட கொரோனா UK B.117 அல்பா வைரஸ்

மட்டக்களப்பில் கொரோனா தொற்ற பரிசோதிப்பதற்காக எடுக்கப்பட்ட மாதிரியை போதனா வைத்தியசாலையில் உள்ள ஆய்வு கூடத்தில் பி.சி. ஆர். பரிசோதனைக்காக அனுப்பியதில் ஒன்றினை எதேச் செயாக பரிசோதித்ததில் வீரியம் கூடிய திரிவுபட்ட UK B.117 அல்பா வைரஸ் கண்டு பிடிக்கப்பட்டுள்ளதாக மட்டக்களப்பு போதனா வைத்திய

சாலை நுண் உயிரியல் துறை விசேட வைத்திய நிபுணர் பி. தேவகாந்தன் தெரிவித்துள்ளார்.

இந்த புதிய திரிவுபடுத்தப்பட்ட வைரஸ் தொற்று தொடர்பாக நுண் உயிரியல்துறை விசேட வைத்திய நிபுணர் பி. தேவகாந்தனை நேற்று தொலைபேசி ஊடாக தொடர்பு கொண்ட போது அவர் இவ்வாறு தெரிவித்துள்ளார்.

மட்டக்களப்பில் கடந்த 24 மணித்தியாலத்தில்

4 பேர் சாவு

மட்டக்களப்பு மாவட்டத்தில் கொரோனா தொற்றினால் கடந்த 24 மணித்தியாலத்தில் 4 பேர் மரணமடைந்துள்ளமையுடன் 54 பேருக்கு தொற்று உறுதி கண்டறியப்பட்டதையடுத்து மாவட்டத்தில் 3,637 ஆக அதிகரித்துள்ளதுடன் இதுவரை 54 மரணங்கள் ஏற்பட்டுள்ளன என மட்டக்களப்பு பிராந்திய சுகாதார சேவைகள் பணிப்பாளர் வைத்தியர் நாகலிங்கம் மயூரன் தெரிவித்துள்ளார்.

மட்டக்களப்பு பிராந்திய சுகாதார சேவைகள் பணிமனையில் இன்று வெள்ளிக்கிழமை காலை இடம்பெற்ற ஊடக சந்திப்பின் போது அவர் இவ்வாறு தெரிவித்துள்ளார்.

இதற்கமைய மட்டக்களப்பு, காத்தான்குடி, கோறளைப்பற்று மத்தி, கிரான் சுகாதார வைத்திய அதிகாரிகள் பிரிவைச் சேர்ந்த 4 பேர் சிகிச்சை பலனின்றி உயிரிழந்துள்ளனர்.

அதேவேளை கடந்த ஏப்ரல் 22 ஆம் திகதி முதல் 3 வது கொரோனா அலையில் 2,711 தொற்றாளர்கள் அடையாளம் காணப்பட்டதுடன் 42 பேர் மரணமடைந்துள்ளதுடன் கடந்த 7 நாட்களில் 770 தொற்றாளர்கள் அடையாளம் காணப்பட்டனர்.

கடந்த 3 தினங்களில் 9,148 பேருக்கு தடுப்பூசி ஏற்றப்பட்டுள்ளதாகவும் தடுப்பூசி ஏற்றும் நடவடிக்கை தொடர்ந்து இடம்பெற்று வருவதாக அவர் தெரிவித்துள்ளார்.



சட்டவிரோதமாக கசிப்பு உற்பத்தி

பெரல் வெடித்ததில் ஒருவர் சாவு



அம்பாறை சம்மாந்துறை பொலிஸ் பிரிவு வளத்தாப்பிட்டியில் சட்டவிரோதமாக கசிப்பு உற்பத்தியில் ஈடுபட்ட போது கசிப்பு பெரல் வெடித்ததில் ஒருவர் உயிரிழந்ததுடன் ஒருவர் படுகாயமடைந்து வைத்தியசாலையில் அனுமதிக்கப்பட்ட சம்பவம் நேற்று வியாழக்கிழமை இடம்பெற்றுள்ளதாக பொலிஸார் தெரிவித்தனர்.

வளத்தாப்பிட்டியைச் சேர்ந்து 56 வயதுடைய ஏகாம்பரம் தங்கவேல் என்பவரே இவ்வாறு

உயிரிழந்துள்ளார்.

குறித்த பிரதேசத்திலுள்ள வயலுக்கு நீர் செல்லும் ஓடங்கரை வாய்க்கால் கரையில் தந்தையும் மகனும் அவர் களுடன் உறவினர் ஒருவர் உட்பட 3 பேர் சம்பவதினமான நேற்று அதி காலையில் கசிப்பு உற்பத்தியில் ஈடுபட்டுக் கொண்டிருந்தனர்.

இதன் போது கசிப்பு உற்பத்திக்கான பெரல் வெடித்து சிதறியதையடுத்து தீ பரவியதையடுத்து சம்பவ இடத்தில் 56 வயதுடைய தந்தை இறந்ததையடுத்து தந்தையின் சடலத்தை வீட

டிற்கு எடுத்துச் சென்றுள்ள நிலையில் படுகாயமடைந்த உறவினரான 26 வயதுடையவர் வீட்டில் தாயாருடன் தகராறு காரணமாக தீயிட்டதாக தெரிவித்து சம்மாந்துறை ஆதார வைத்தியசாலையில் அனுமதித்துவிட்டு குறித்த நபர் தலை மறைவாகியுள்ளார் என பொலிஸாரின் ஆரம்ப கட்டவிசாரணையில் தெரியவந்துள்ளது. இது தொடர்பான மேலதிக விசாரணைகளை சம்மாந்துறை பொலிஸார் மேற்கொண்டு வருகின்றனர்.

மாடு மேய்க்கச் சென்ற நபர் காட்டு யானை தாக்கி சாவு

திருகோணமலை மாவட்டத்தின் சூரியபுர பொலிஸ் பிரிவுக்குட்பட்ட பகுதியில் மாடு மேய்க்கச் சென்ற நபரொருவரை காட்டு யானை தாக்கியதில் உயிரிழந்துள்ளார் என சூரியபுர பொலிஸார் தெரிவித்துள்ளனர்.

இச்சம்பவம் இன்று அதிகாலை இடம்பெற்றுள்ளதாக பொலிஸார் தெரிவிக்கின்றனர். இச்சம்பவத்தில் வான் எல.கந்தளாய் பகுதியைச் சேர்ந்த 63 வயதுடைய கே.குலதாங்க என்பவரே உயிரிழந்துள்ளார் என பொலிஸார் தெரிவிக்கின்றனர்.

தனது மகனுடன் வீட்டிலிருந்து துவிச்சக்கர வண்டியில் சென்ற போதே மறைந்திருந்து காட்டு யானை தாக்கியதில் தந்தை அவ் இடத்திலேயே உயிரிழந்துள்ளார் எனவும், யானைத் தாக்குதலுக்குள்ளான மகன் கந்தளாய் தள வைத்தியசாலையில் சிகிச்சை பெற்று வருவதாகவும் பொலிஸார் தெரிவிக்கின்றனர். சடலம் கந்தளாய் தள வைத்தியசாலையில் வைக்கப்பட்டுள்ளதுடன் சம்பவம் தொடர்பான மேலதிக விசாரணைகளை பொலிஸார் முன்னெடுத்து வருகின்றனர்.



இலங்கைக்கு எதிரான கிரிக்கெட் தொடர்

இந்திய அணியின் கப்டனாக ஷிகர் தவான் நியமனம்



இலங்கை அணிக்கு எதிரான ஒருநாள் சர்வதேச மற்றும் டி-20 கிரிக்கெட் தொடர்களுக்கான இந்திய அணி வீரர்களின் பெயர் விபரம் அறிவிக்கப்பட்டுள்ளது.

இந்திய கிரிக்கெட் அணி அடுத்த மாதம் இலங்கை யில்தலா 3 ஒருநாள் சர்வதேச மற்றும் டி-20 போட்டிகளில் விளையாடவுள்ளது. இந்த ஆட்டங்கள் ஜூலை 13 முதல் 27 வரை நடைபெறத் திட்டமிடப்பட்டுள்ளது. தொடரின் ஆறு போட்டிகளும் ஒரே மைதானத்தில் நடத்தப்படும் என்று இலங்கை கிரிக்கெட் சபை தெரிவித்துள்ளது. அனேகமாக கொழும்பு பிரேமதாச ஸ்டேடியம் இந்தப் போட்டிகளுக்காகத் தெரிவு செய்யப்படும் என்று தெரிகிறது.

இதனிடையே டெஸ்ட் சம்பியன் தொடரின் இறுதிப்போட்டியிலும் 5 போட்டிகள் கொண்ட இங்கிலாந்து அணிக்கெதிரான டெஸ்ட் தொடரிலும் விளையாடுவதற்காக விராட் கோலி தலைமையிலான 24

பேர் கொண்ட இந்திய அணி இங்கிலாந்திற்குச் சென்றுள்ளது. அந்த அணியில் ரோகித் சர்மா, ரிப்பண்ட், லோகேஷ் ராகுல், ரஹானே, புஜாரா, மயங்க அகர்வால், சும்பன் கில் பும்ரா, மொகமட் மி, ரவீந்திர ஜடேஜா, அஸ்வின், மொகமட் சிராஜ் உள்ளிட்ட மட்டுப்படுத்தப்பட்ட ஓவர் போட்டிகளிலும் விளையாடும் முன்னணி வீரர்கள் இடம்பெற்றுள்ளனர்.

எனவே, இலங்கை அணிக்கு எதிரான தொடர்களுக்கான இந்திய மட்டுப்படுத்தப்பட்ட ஓவர் போட்டிகளுக்கான அணியில், டெஸ்ட் அணியில் வாய்ப்புக் கிடைக்காத வீரர்களும், புதிய வீரர்களும் இடம்பிடித்துள்ளனர். இதன்படி இந்திய அணியின் கப்டனாக ஷிகர் தவானும், துணைக்கப்டனாக புவனேஷ்வர் குமாரும் நியமனம் செய்யப்பட்டுள்ளனர்.

35 வயதான ஷிகர் தவான், தற்போது பாதியில் ஓத்திவைக்கப்பட்ட ஐ.பி.எல். தொடரில் ஓட்டக் குவீப்பில் 8 போட்டிகளில் 380 ரன்களை எடுத்து முதலிடத்தில்

இருக்கிறார். அதுமட்டுமின்றி தற்போது தெரிவாகியுள்ள அணியில் மூத்த வீரர் தவான் தான். இந்திய அணிக்காக கடந்த 8 ஆண்டுகளாக சீரான ஆட்டத்தை இவர் வெளிப்படுத்தி வருவது குறிப்பிடத்தக்கது.

இந்திய அணி விபரம் -

ஷிகர் தவான் (கப்டன்), புவனேஷ்வர் குமார் (துணைக்கப்டன்), பிரித்விஷா, தேவதத் பட்டிக்கல், ருதுராஜ் கெய்க்வாட், சூரியகுமார் யாதவ், மணிஷ் பாண்டே, ஹர்திக் பாண்டயா, நிதீஷ் ராணா, இஷான் கின் (வி.காப்பாளர்), எஸ் சாம்சன் (வி.காப்பாளர்), யுஸ்வேந்திர சாஹல், ஆர். சஹார், கே.கவுதம், குர்ணால் பாண்டயா, குல்தீப் யாதவ், வருண் சக்ரவர்த்தி, தீபக் சஹார், நவதீப் சைனி, சி. சகரியா

வலைப்பந்துவீச்சாளர்களாகத் தெரிவாகியுள்ளோர் - இஷான் பொரல், சந்தீப் வாரியர், அர்ஷ்டீப் சிங், சாய் கிஷோர், சிமர்ஜீத் சிங்

பிரெஞ்சு ஓபின் டென்னிஸ் தொடர் மகளிர் ஒற்றையர் பிரிவு இறுதிப்போட்டியில் அனஸ்டேசியாவும் பயர்பொராவும்



பிரெஞ்சு ஓபின் டென்னிஸ் தொடரில் தற்போது பெண்களுக்கான அரையிறுதிப் போட்டிகள் நடைபெற்று முடிந்துள்ளன.

செக் குடியரசின் பயர்பொரா கிரெஜ்ஜிகோவா, கிரேக்கத்தின் மரியா சக்கரியை எதிர்கொண்ட அரையிறுதியில், முதல் செட்டை 7-5 என்ற கணக்கில் பயர்பொரா கைப்பற்றினார். இரண்டாவது செட்டை மரியா சக்கரி 6-4 என்ற கணக்கில் கைப்பற்றி பதிலடி கொடுத்தார். இருவரும் தலா ஒரு செட்டைக் கைப்பற்றியதால், வெற்றியைத் தீர்மானிக்கும் மூன்றாவது செட் விறுவிறுப்படைந்தது. இதில் விட்டுக்கொடுக்காமல் சிறப்பாக விளையாடிய பயர்பொரா, மூன்றாவது செட்டை 9-7 என்ற கணக்கில் கைப்பற்றி இறுதிப் போட்டிக்குள் நுழைந்தார்.

மற்றொரு அரையிறுதிப் போட்டியில், ரஷ்யாவின் அனஸ்டாசியா பவல்யுசென்கோவா, ஸ்லோவேனியாவின் தமரா எலிட்செக்குடன் மோதியிருந்தார். விறுவிறுப்பாக நடைபெற்ற இப்போட்டியில் முதல் செட்டை 7-5 என போராடிக் கைப்பற்றிய அனஸ்டேசியா, இரண்டாவது செட்டையும் 6-3 என கைப்பற்றி இறுதிப் போட்டிக்குள் நேரடியாக நுழைந்திருக்கிறார்.

நாளை நடைபெறவுள்ள இறுதிப் போட்டியில், அனஸ்டேசியாவும் பயர்பொராவும் ஒருவரையொருவர் எதிர்கொள்ளவுள்ளனர்.



உலகின் சிறந்த டெஸ்ட் தொடராக இந்தியா-ஆஸ்திரேலியா போட்டி

ஐ.சி.சி. தகவல்

2020-21ஆம் ஆண்டில் நடந்த இந்தியா-ஆஸ்திரேலியா டெஸ்ட் கிரிக்கெட் தொடர் உலகின் சிறந்த டெஸ்ட் போட்டி தொடராக தேர்வு செய்யப்பட்டிருப்பதாக ஐ.சி.சி. அறிவித்துள்ளது.

விரைவில் முதலாவது உலக டெஸ்ட் சம்பியன்ஷிப் இறுதிப்போட்டி நடைபெறவுள்ள நிலையில் இதுவரை நடந்துள்ள டெஸ்ட் கிரிக்கெட் தொடர்களிலேயே மிகச்சிறந்த டெஸ்ட் தொடர் எது? என்பதை அறிய சமூக வலைத்தளம் மூலம் ரசிகர்களிடம் வாக்கெடுப்பு நடத்த சர்வதேச கிரிக்கெட் சபை (ஐ.சி.சி.) முடிவு செய்திருந்தது.

இதையொட்டி 144 ஆண்டு கால டெஸ்ட் கிரிக்கெட் வரலாற்றில் பரபரப்பாகவும், விறுவிறுப்பாகவும் அமைந்த 16 தொடர்களை அடையாளம் கண்டு சில சுற்றுக்களாகப் பிரித்து வாக்கெடுப்புக்கு விடப்பட்டது. இதில் 1882, 1932 ஆம் ஆண்டுகளில் நடந்த போட்டிகளும் இடம் பிடித்தன.

இவற்றிலிருந்து இந்தியா-ஆஸ்திரேலியா 2001 ஆம் ஆண்டு தொடர், இந்தியா-ஆஸ்திரேலியா 2020-21 ஆம் ஆண்டு தொடர், இந்தியா-பாகிஸ்தான் 1999 ஆம் ஆண்டு தொடர், ஆஸ்திரேலியா-இங்கிலாந்து 2005 ஆம் ஆண்டு ஆஸ் தொடர் ஆகியவை அரையிறுதிச் சுற்றுக்கு முன்னேறின. இறுதிச்சுற்றில் இந்தியா-ஆஸ்திரேலியா (2020-21), இந்தியா-பாகிஸ்தான் (1999) தொடர்கள் போட்டியிட்டன.

சிறந்த டெஸ்ட் தொடரை தேர்வு செய்வதற்காக உலகம் முழுவதும் 70 லட்சத்திற்கும் மேற்பட்ட ரசிகர்கள் தங்களுக்கு வாக்குகளை ஆர்வமுடன் பதிவிட்டனர். இதன் முடிவில் 2020-21 ஆம் ஆண்டில் நடந்து முடிந்த போட்டி-கவாஸ்கர் கிண்ணத்துக்கான இந்தியா-ஆஸ்திரேலியா டெஸ்ட் தொடர் சிறந்த தொடராக அங்கீகாரத்தை வென்றுள்ளது. இதனை ஐ.சி.சி. தனது டிவிட்டர் பக்கத்தில் அதிகாரபூர்வமாக அறிவித்துள்ளது.

நியூசிலாந்துடனான இரண்டாவது டெஸ்ட் போட்டியில் இங்கிலாந்து அணி சிறப்பான ஆரம்பம்

நியூசிலாந்து கிரிக்கெட் அணிக்கு எதிரான இரண்டு டெஸ்ட் போட்டிகள் கொண்ட தொடரின் இரண்டாவது போட்டியில் தனது முதலாவது இன்னிங்ஸில் துடுப்பெடுத்தாடிவரும் இங்கிலாந்து அணி, 7 விக்கெட்டுக்களை இழந்து 258 ஓட்டங்களைப் பெற்றுள்ளது. ரோய் பேர்ன்ஸ் 81 ஓட்டங்களைப் பெற்று ஆட்டமிழந்த

ருந்தார். ஆட்டமிழக்காது துடுப்பெடுத்தாடிவரும் டான் லோரன்ஸ் 67 ஓட்டங்களோடு களத்திலிருந்தார்.

நியூசிலாந்தின் டெரெண்ட் போல்ட், மட் ஹென்றி, அஜாஸ் பட்டேல் மூவரும் தலா இரண்டு விக்கெட்டுக்களை வீழ்த்தியிருந்தனர். போட்டியின் இரண்டாம் நாள் ஆட்டம் இன்று தொடர்கிறது.



நெருக்கடியிலிருந்து மீள்வதற்கு கூட்டுப் பொறிமுறை அவசியம்

ஹரின் எம்.பி. வலியுறுத்து



மேலும் கூறியுள்ளவை வருமாறு- தற்போதைய சூழ்நிலையில் அனைத்துக் கட்சிகளையும் உள்ளடக்கி, கூட்டுப்பொறிமுறை ஒன்றை உருவாக்க வேண்டியது அவசியமான தேவைப்பாடாக இருக்கின்றது.

அதாவது அரசியல் கட்சிகள் எவ்வாறு தங்களது செயற்பாடுகளை முன்னெடுக்க வேண்டும் என்பது தொடர்பாக பொறிமுறை ஆவண மொன்றை உருவாக்க வேண்டும்.

எதிர்வரும் பத்து வருடங்கள் ஆட்சி செய்யும்விதத்தில் இந்தப்பொறிமுறை அமைய வேண்டும்.

கொரோனா வைரஸ் தொற்றுக்கு பிந்தைய சூழலை நாடு எதிர்கொள்ளவேண்டும் என்பது தொடர்பாகத் தயாரிக்கப்படும். இந்த ஆவணத்தை உருவாக்கும் விடயத்தில் இளம் நாடாளுமன்ற உறுப்பினர்களுக்கு முக்கியமான பங்களிப்பை வழங்க அனுமதியளிக்க வேண்டும்- என அவர் குறிப்பிட்டுள்ளார்.

நாட்டில் ஏற்பட்டுள்ள நெருக்கடியிலிருந்து மீள்வதற்கு, அரசியல் கட்சிகளின் கூட்டு பொறிமுறையொன்று மிகவும் அவசியமென ஐக்கிய மக்கள் சக்தியின் நாடாளுமன்ற உறுப்பினர் ஹரின் பெர்னாண்டோ தெரிவித்துள்ளார்.

நாட்டின் தற்போதைய நிலைமைகள் தொடர்பாகக் கருத்துத் தெரிவிக்கும்போதே அவர் இவ்வாறு குறிப்பிட்டுள்ளார். இதன்போது அவர்

ஸ்புடனிக் வி கொரோனாத் தடுப்பூசி மற்றொரு தொகுதி நாடு வந்தடைவு

ரஷ்யா - மொஸ்கோவை தளமாகக் கொண்டு இயங்கும் கமலேயா ஆராய்ச்சி நிறுவனம் உருவாக்கிய, ஸ்புடனிக் வி கொரோனாத் தடுப்பூசியின் மற்றொரு தொகுதி நாட்டுக்கு கொண்டு வரப்பட்டுள்ளது.

இன்று(வெள்ளிக்கிழமை) அதிகாலை கொண்டு வரப்பட்ட 65 ஆயிரம் தடுப்பூசிகளில் 15 ஆயிரம் இரண்டாம் கட்ட தடுப்பூசிகளும் 50 ஆயிரம் முதலாம் கட்ட தடுப்பூசிகளும் இலங்கைக்குக் கிடைத்துள்ளன.

ஒளடத உற்பத்திகள் மற்றும் விநியோக ஒழுங்குறுத்துகை இராஜாங்க அமைச்சர் சன்ன



ஜயசுமன இதனைக் குறிப்பிட்டுள்ளார். குறித்த தடுப்பூசி தொகுதி, இலங்கை அரசாங்கத்துக்கு ரஷ்ய அரசாங்கத்தால் வழங்கப்பட்ட மூன்றாவது தொகுதியாகும். மேலும் கடந்த மாதம் மே 04 ஆம் திகதி

முதல்தொகுதியாக 50 ஆயிரம் தடுப்பூசிகளையும் கடந்த மே 27 ஆம் திகதி, இரண்டாவது தொகுதி 50 ஆயிரம் தடுப்பூசிகளையும் இலங்கைக்கு ரஷ்யா அனுப்பி இருந்தமை குறிப்பிடத்தக்கது.



வெள்ளை மாளிகை கூட்டுறவு தொடர்பான ஜனாதிபதி ஆணையகத்துக்கு இலங்கையர்

வெள்ளை மாளிகை கூட்டுறவு தொடர்பான ஜனாதிபதி ஆணையகத்துக்கு கலாநிதி ஜோர்ஜ் ஈ. கேப்ரியல் நியமிக்கப்பட்டுள்ளார்.

அமெரிக்க ஜனாதிபதி ஜோ பைடனால் இந்த நியமனம்

வழங்கப்பட்டுள்ளதாக அறிவிக்கப்பட்டுள்ளது. கலாநிதி கேப்ரியல் இலங்கையைச் சேர்ந்தவர் எனவும், அவர்களினால் கலைக் கழகத்தில் கல்வி கற்றுள்ளார் எனவும் இலங்கைக்கான அமெரிக்க தூதரகம் தெரிவித்துள்ளது.

உணவு பொதியை மிரட்டிப் பறித்தனர் என யாழில் பொலிஸாருக்கு எதிராக முறைப்பாடு

உணவு விநியோகம் செய்ய சென்ற ஊழியரை மறித்து அவரிடமிருந்து இரண்டு உணவு பொதிகளை நேற்று(வியாழக் கிழமை) இரவு சுன்னாகம் பொலிஸார் மிரட்டி கொள்ளையிட்டுள்ளனர் என சுன்னாகம் பொலிஸ் நிலையத்தில் முறைப்பாடு செய்யப்பட்டுள்ளது.

மருதனார்மடம் சந்திக்கு அருகில் சீருடையுடன், பொலிஸ் வாகனத்தில் நின்றிருந்த சுன்னாகம் பொலிஸ் நிலையத்தைச் சேர்ந்த பொலிஸாரே இந்த உணவு கொள்ளையில் ஈடுபட்டுள்ளனர் எனக் குற்றம் சாட்டப்படுகிறது.

குறித்த சம்பவம் தொடர்பில் தெரியவருவதாவது- சாவகச்சேரி பகுதியில் உள்ள உணவகம் ஒன்றில் ஒருவர் உணவு பெற்றுக்கொள்ள தொலைபேசி ஊடாக பதிவு (ஓடர்) செய்துள்ளார்.

அவருக்கான உணவை விநியோகம் செய்வதற்காக குறித்த உணவக ஊழியர் சென்ற போது, மருதனார்மடம்

சந்திக்கு அருகில் குறித்த ஊழியரை வழிமறித்த சீருடை அணிந்த பொலிஸ் உத்தியோகஸ்தர்கள் அவரிடம் இருந்த இரண்டு உணவுப் பொதிகளை மிரட்டிக் கொள்ளையடித்து சென்றுள்ளனர்.

இச்சம்பவம் தொடர்பில் ஊழியரால், உணவக உரிமையாளருக்கு தெரியப்படுத்தப்பட்டதையடுத்து, அவர் சுன்னாகம் பொலிஸ் நிலையத்திற்கு தொலைபேசி ஊடாக முறைப்பாடு செய்துள்ளார்.

தனது முறைப்பாட்டுக்கு உரிய நடவடிக்கை எடுக்கவில்லை எனில் தான் இது குறித்து உயர் பொலிஸ் அதிகாரிகளிடமும் முறையிடுவேன் எனவும் தெரிவித்துள்ளார்.

இதே வேளை குறித்த உணவக உரிமையாளர் சுன்னாகம் பொலிஸ் நிலையத்தில் தொலைபேசி ஊடாக முறைப்பாடு செய்யும் தொலைபேசி உரையாடல் சமூக வலைத் தளங்களில் வைரலாகி வருகின்றது.

இளைஞர் நாடாளுமன்ற உறுப்பினர்கள் ஒன்றிய ஏற்பாட்டில் சர்வதேச குருதிக்கொடையாளர் தினத்தில் குருதிக்கொடை



சர்வதேச குருதிக்கொடையாளர் தினத்தை முன்னிட்டு யாழ்ப்பாண மாவட்ட இளைஞர் நாடாளுமன்ற உறுப்பினர் ஒன்றியத்தின் ஏற்பாட்டில் குருநகர் மேற்கு கிராம அபிவிருத்தி சங்கத்தினரால் குருநகர் இளையோர் மன்றம், குருநகர் நலன்புரிச் சங்கம், மாவட்ட இளைஞர் சம்மேளனம், பிரதேச இளைஞர் கழக சம்மேளனங்கள் பொது அமைப்புகள் பங்களிப்புடன் 30 நாள்களில் ஆயிரம் குருதிக்கொடையாளர்களை இணைக்கும் இரத்த தான முகாம் செயற்றிட்டம் கடந்த புதன்கிழமை யாழ்ப்பாண இளைஞர் நாடாளுமன்ற உறுப்பினர் ச. சந்தோஸ் வழிகாட்டலில் குருநகர் கலாசார மண்டபத்தில் நடைபெற்றது.

இந்த நிகழ்வில் யாழ்ப்பாண மாநகர முதல்வர் விஸ்வலிங்கம் மணி வண்ணனும் நாடாளுமன்ற உறுப்பினர் அங்கஜன் இராமநாதனின் யாழ்-நல்லூர் இணைப்பாளர் பிரதாப்பும் குருநகர் யாகப்பர்

ஆலய பங்குத்தந்தை அருட்பணியாவிஸ் அடிகளாரும் யாழ்.மாவட்ட இளைஞர் சேவைகள் உதவிப்பணிப்பாளர் திருமதி விநோதினி சிறிமேனனும் யாழ்.நகர் கிழக்கு சமுர்த்தி வங்கி முகாமையாளர், ஜே. - 69 கிராம அலுவலர் மற்றும் சமுர்த்தி உத்தியோகத்தர், பொருளாதார அபிவிருத்தி உத்தியோகத்தர், இரத்த வங்கி வைத்திய அதிகாரி மற்றும் உத்தியோகத்தர்கள், குருநகர் மேற்கு கிராம அபிவிருத்தி தலைவர், செயலாளர், யாழ்ப்பாண பிரதேச இளைஞர் சேவைகள் உத்தியோகத்தர், ஜோய் மேக்கர்ஸ் நிறுவன உறுப்பினர்கள், யாழ்நகர லயன்ஸ் கழக உறுப்பினர்கள், யாழ்.பிரதேச இளைஞர் கழக சம்மேளன உறுப்பினர்கள் ஆகியோர் கலந்துகொண்டனர்.

இந்த நிகழ்வு காலை 9 மணியளவில் ஆரம்பமாகி 12.30 மணியளவில் 30 குருதி கொடையாளர்களுடன் மட்டுப்படுத்தப்பட்டு இடைநிறுத்தப்பட்டது.